

حضرت مولانا مفتی محمد تقی عثمانی صاحب، دامت برکاتہم

نائب رئیس ————— جامعہ دارالعلوم کراچی

یادیں

(پینتالیسویں قسط)

حضرت شیخ عبدالفتاح رحمۃ اللہ علیہ نے جس چاؤ کے ساتھ مجھے ریاض بلانے کی کوشش کی تھی، میری معذرت سے مجھے اندیشہ تھا کہ کہیں حضرت کے دل میں اُس کی وجہ سے کوئی غبار نہ رہ گیا ہو، لیکن پاکستان سے ریاض پہنچنے کے بعد ان کا جو گرامی نامہ آیا، وہ پہلے کی طرح، بلکہ اُس سے بھی زیادہ محبت سے بھرا ہوا تھا۔ دل چاہ رہا ہے کہ وہ گرامی نامہ بھی یہاں پورا نقل کروں:

بسم الله الرحمن الرحيم

إلى الأخوين الحبيين فضيلة الشيخ محمد رفيع وفضيلة الشيخ محمد تقى حفظهما المولى ورعاهما وأكرمهما بعونه وإمداده وفضله وإسعاده.

من أحييها: عبد الفتاح أبو غدة

السلام عليكم ورحمة الله وبركاته

وبعد فأحمد الله تعالى إليكم، وأرجو أن تكونوا أنتم وسائر الأهل الكرام بخير من

الله ونعمة.

فارقتكم وقلبي عندكم مرهون، والروح لديكم موثوق، فقد لقيت في رحابكم الأخوة والإيناس، والإفادة والإكرام، فكنتم كما قيل:

يعاب بنسيان الأجابة والوطن

ولا عيب فيهم غير أن نزيلهم

وقد كان والله ذلك، فلم أكن يخطر ببالى أحد من الأهل كبيرهم أو صغيرهم، وكأننى فى

منزلى وبين أسرته وأولادى، يغمرنى هذا الجو الكريم المشبع بالحب والإحباء، والمكان المقصور عن صنوف الإيذاء، فلهذا ذكركم، ولله أنتم، ورحم الله سيّدنا الوالد سماحة المفتى الشيخ محمد شفيع، فقد كان ظله علىّ وارفاً فى حياته، وبعد انتقاله إلى دار الرضوان إن شاء الله تعالى.

وأذكر التاريخ أنه أول شيخ من كبار الأفاضل علماء ديار باكستان والهند، حظيت بخدمته ودخلت فى قلبى محبته، فقد كان رحمه الله تعالى أنس العقل والقلب والروح جميعاً، وكان لدى من الشوق والتوق إلى سادتى علماء الهند وباكستان ما الله به عليم، وذلك لكثرة ما تذوّقت من آثارهم وسعدت بأفكارهم، فكان ذلك كما قيل:

أتانى هواها قبل أن أعرف الهوى فصادف قلباً غالياً فتمكنا

وكما قيل أيضاً:

مناسبة الأرواح بينى وبينها وإلا فأين الترك من ساكنى نجد؟

فالحمد لله الذى أكرمنى بخدمته والتشرف بصحبته أول ما شرف الشام وديارها، فكان ذلك من النعمة المسوقة إلى شائقها، وإن كانوا غير مستحقيها، وإذا اختاره الله تعالى إلى جواره فى مقعد الصّدق عنده إن شاء الله، فقد سعدت بأنجاله وآله وفى طليعتها الأخوان الهمامان أنتم، فالحمد لله على سعة الدّوحة الفاضلة، وبقاء ظلّها الوارف العارف فيكم، وزادكم الله من فضله وعونه، وحقق فيكم الآمال والمقاصد، كما كان يحبّ سماحة مولانا الوالد، نور الله مرقده، وتقبل منه صالح عمله، آمين. وتحياتى للسادة الأساتذة والطلبة الذين سعدت بهم جميعاً.

وإننى أكتب لكم هذه الكلمات قبل دخولى فى غمرات الأعمال المترقبة لى، وأجدّد لفضيلتكم شكرى وتحياتى، وللأنجال والأسرة الكريمة كذلك، وأستودعكم الله إلى لقاء قريب حبيب بإذن الله، والسلام عليكم ورحمة الله وبركاته.

الرياض الأحد ٢ / من ذى القعدة ١٣٩٩ هـ

أنحوكم المفتقر إلى دعواتكم عبد الفتاح أبو غدة

عنوانى: الرياض - كلية أصول الدين أو الرياض ص.ب ٣٥٥٣

ہم دونوں بھائیوں کے نام سلام و دعا اور حمد و صلوة کے بعد تحریر فرمایا:

"میں آپ لوگوں سے اس حالت میں رخصت ہوا کہ میرا دل آپ کے پاس رہن رکھا ہوا تھا، اور روح آپ کے پاس بندھی ہوئی تھی، کیونکہ آپ کے ماحول میں مجھے اخوت، انسیت، نفع رسانی اور اعزاز حاصل ہوا، اور میرے لئے آپ ایسے ہی ثابت ہوئے جیسا کسی عربی شاعر نے کہا ہے کہ: "ان میں اس کے سوا کوئی عیب نہیں کہ ان کے مہمان پر یہ الزام لگتا ہے کہ وہ اپنے احباب اور اپنے وطن کو بھول جاتا ہے" واقعہ یہ ہے کہ میرے ساتھ ایسا ہی ہوا، کیونکہ آپ کے پاس رہتے ہوئے اپنے چھوٹے بڑے گھر والوں میں سے کسی کا کوئی خیال بھی نہیں آتا تھا، اور مجھے ایسا لگتا تھا جیسے میں اپنے گھر میں اپنے خاندان اور اپنی اولاد کے درمیان ہوں۔ مجھ پر وہ کریمانہ فضا چھائی رہتی تھی جو محبت اور اخوت سے لبریز اور ہر طرح کی تکلیف سے مبرا تھی۔ لہذا آپ کی تعریف اللہ ہی کی طرف سے ہے، اور آپ اللہ ہی کے ہیں۔ اور اللہ تعالیٰ ہمارے سید والد اور شیخ حضرت مفتی محمد شفیع پر رحمتیں نازل فرمائیں، کہ ان کا سایہ مجھ پر ان کی زندگی میں بھی لہلہا تا رہا، اور جب وہ انشاء اللہ تعالیٰ دار رضوان میں منتقل ہو گئے، اُسکے بعد بھی دراز ہے۔

اور مجھے یہ تاریخ یاد ہے کہ پاکستان کے اکابر اور افضل ترین علماء میں وہ پہلے شیخ تھے جن کی خدمت کا شرف مجھے حاصل ہوا، اور جن کی محبت میرے دل میں سما گئی۔ کیونکہ اللہ تعالیٰ ان پر اپنی رحمتیں نازل فرمائیں، وہ بیک وقت عقل، دل اور روح تینوں کے انس کا سبب تھے۔ اور میرے دل میں اپنے بزرگوں یعنی ہندو پاکستان کے علماء (سے ملنے) کا جو اشتیاق اور خصوصی ذوق تھا، اُسے اللہ تعالیٰ ہی بہتر جانتے ہیں، کیونکہ میں نے ان کے مآثر کی جولذت حاصل کی تھی، اور ان کے افکار سے جو سعادت حاصل ہوئی تھی، اُس کا یہی تقاضا تھا۔ اور یہ معاملہ ایسا ہی تھا جیسے کسی شاعر نے کہا ہے کہ: "مجھے اُن کی محبت نے اُس وقت آلیا تھا جب میں جانتا بھی نہ تھا کہ محبت کیا ہوتی ہے؟ چنانچہ اُس محبت نے دل کو خالی پایا، تو اُس میں جم کر جا بیٹھی۔" اور جیسے کسی اور شاعر نے کہا ہے کہ: "میرے اور اُن کی روحوں کے

درمیان پہلے ہی سے مناسبت تھی، ورنہ ایک ٹرکی کا باشندہ کہاں؟ اور نجد کے رہنے والے کہاں؟

لہذا میں اللہ تعالیٰ کا شکر ادا کرتا ہوں کہ جب انہوں (حضرت منشی محمد شفیع صاحب) نے سب سے پہلے شام اور اُس کے ملک کو اپنی آمد کا شرف بخشا، تو وہ ایک ایسی نعمت تھی جو اپنے شائقین کے پاس ان کے استحقاق کے بغیر خود پہنچ گئی تھی، اور جب اللہ تعالیٰ نے (ان شاء اللہ) انہیں اپنے مقصد صدق کے جوار کے لئے منتخب فرمایا، تو اللہ تعالیٰ نے مجھے ان کے صاحبزادوں اور خاندان کے ہاتھوں سعادت عطا فرمائی۔ اور ان میں سب سے ممتاز آپ دونوں فاضل اور مکرم بھائی ہیں۔ پس اللہ تعالیٰ ہی کا شکر ہے کہ فضیلت سے بھرا ہوا یہ گھنا درخت اتنا وسیع ہے کہ اُس کے گمبھیر سائے آپ کے درمیان موجود ہیں۔ اللہ تعالیٰ آپ کے لئے اپنے خاص فضل اور مدد میں مزید اضافہ فرمائیں، اور آپ کے ذریعے وہ امیدیں اور وہ مقاصد پورے ہوں جو حضرت مولانا نور اللہ مرقدہ پسند فرماتے تھے، اور ان کے اعمال صالحہ کو قبول فرمائیں، اور وہ اساتذہ اور طلبہ جن سے ملنے کی مسرت مجھے حاصل ہوئی، ان سب کو میرا سلام!

۱۳۹۹ھ کا حج

اسی سال اسلامی نظریاتی کونسل کو حضرت شیخ عبدالعزیز بن باز رحمۃ اللہ علیہ کی طرف سے یہ دعوت موصول ہوئی کہ وہ اپنے ادارے "ہیئة التوعية الاسلامية" کی طرف سے کونسل کے کچھ ارکان کو اپنی مہمانی میں حج کرانا چاہتے ہیں۔ درحقیقت یہ ان کی طرف سے کونسل کے کام پر خوشنودی کا اظہار تھا، اور ہم سب کے لئے سعادت کا عظیم موقع۔ چنانچہ کونسل کے ارکان نے اس کا خیر مقدم کیا، اور جسٹس افضل چیمہ، جسٹس صلاح الدین، مولانا مفتی سیاح الدین صاحب، کونسل کے سیکریٹری جناب مظفر اشرف صاحب اور میں ذوالحجہ کے آغاز میں ایک ساتھ حج کے سفر پر روانہ ہو گئے۔ میری اہلیہ نے اُس وقت تک اپنا فرض حج نہیں کیا تھا، اس لئے میں نے انہیں بھی اپنے خرچ پر اپنے ساتھ لے لیا، اور جسٹس افضل چیمہ اور جسٹس صلاح الدین نے بھی اپنی بیگمات کو ساتھ لیا، اور اس طرح آٹھ افراد کا یہ قافلہ تیار ہو گیا۔

یہ سفر چونکہ حضرت شیخ عبدالعزیز بن باز رحمۃ اللہ علیہ کی دعوت پر ہو رہا تھا، اس لئے استقبال اور رہائش وغیرہ کا انتظام انہی کی طرف سے ہونا تھا۔ لیکن جب ہم جدہ ایئرپورٹ پر اترے، تو وہاں استقبال کے لئے کوئی موجود نہیں تھا۔ ٹیلی فون پر بھی اُس وقت میزبانوں سے رابطہ نہ ہو سکا۔ (بعد میں پتہ چلا کہ پرواز کے تعین میں انہیں کوئی غلط فہمی ہو گئی تھی) رات کا وقت تھا، اور خواتین کے ساتھ اُس وقت آٹھ افراد کے قیام کا انتظام بہت مشکل معلوم ہو رہا تھا۔ آخر کار مظفر اشرف صاحب نے تجویز پیش کی کہ ان کے ایک دوست کا گھر حرجی البلد کی عمارۃ الملکہ کے قریب ہے۔ آج کی رات کسی طرح ان کے گھر پر گزار لی جائے۔ چنانچہ ہم سب ایئرپورٹ سے وہاں پہنچے۔

ان کے دوست کا گھر دسویں منزل پر تھا، اور لفٹ نہیں تھی۔ میرے ساتھ ایک سوٹ کیس تھا جس میں نادانی سے پاکستانی کھانوں کے بہت سے ڈبے بنوا کر رکھ لئے تھے جس کی وجہ سے وہ بہت بھاری ہو گیا تھا۔ اُسے احرام کی حالت میں پرانے طرز کی اونچی اونچی سیڑھیوں سے دسویں منزل تک چڑھانے کا مجاہدہ آج بھی یاد ہے۔ بہر کیف! جیسے تیسے رات وہاں گذاری، اور صبح کے وقت مکہ مکرمہ کے میزبانوں کو فون کیا، تو انہوں نے غلط فہمی پر معذرت کی، اور بتایا کہ وہ ایک بڑی ویگن جدہ بھیج رہے ہیں، تاکہ سب کو مکہ مکرمہ لایا جاسکے۔ آخر کار! ویگن آگئی، اور اُس کے ذریعے ہم نے مکہ مکرمہ پہنچ کر عمرہ ادا کیا۔ اُس وقت رابطہ عالم اسلامی کا مہمان خانہ منی میں بن چکا تھا، عمرے کے بعد ہمیں وہاں ٹھہرایا گیا۔ ایک رات وہاں رہنے کے بعد ہم سب کی خواہش یہ ہوئی کہ حرم کے قریب قیام ہو۔

اگلی صبح جب حضرت شیخ عبدالعزیز بن باز رحمۃ اللہ علیہ سے ملاقات ہوئی، تو انہوں نے بڑی شفقت سے اسلامی نظریاتی کونسل کے کام پر خوشی کا اظہار فرمایا، اور پھر خود ہی یہ فرمایا کہ آپ کا قیام ہم حرم کے قریب کر رہے ہیں۔ چنانچہ اس کے بعد ہم سب کو حرم کے باب العمرہ کی سمت میں ایک قریبی ہوٹل فندق الانصار میں منتقل کر دیا گیا جہاں حج کے اختتام تک ہمارا قیام رہا۔ میرے بڑے بھائی جناب محمد رضی عثمانی رحمۃ اللہ علیہ اور حضرت مفتی محمد رفیع عثمانی صاحب مدظلہم بھی اُس سال اپنے اہل خانہ کے ساتھ حج کے لئے تشریف لائے ہوئے تھے، اور مدرسہ صولتیہ میں مقیم تھے۔ اس طرح حج میں ان سب حضرات کی بڑی یادگار رفاقت نصیب ہوئی۔

اسی سفر میں حضرت شیخ عبدالعزیز بن باز رحمۃ اللہ علیہ نے اُس وقت کے نمایاں علماء سے ہماری ملاقاتوں

کا نظم بھی رکھا ہوا تھا، چنانچہ اُس وقت کے مفتی حضرت شیخ عبدالملک رحمۃ اللہ علیہ اور موجودہ امام حرم شیخ صالح بن عبداللہ بن حمید کے والد شیخ عبداللہ بن حمید رحمۃ اللہ علیہ اور متعدد قاضی حضرات سے بھی لاقاتیں رہیں، اور ان سب نے پاکستان کے لئے اپنے گرم جوش جذبات کا اظہار کرتے ہوئے کہا کہ ہماری بڑی امیدیں پاکستان، اس کی موجودہ حکومت اور اسلامی نظریاتی کونسل سے وابستہ ہیں۔ کئی حضرات نے یہ بھی پوچھا کہ آپ کونسل کے کام میں کونسے مراجع سے استفادہ کرتے ہیں، اور جب ان کی تفصیل بیان کی گئی تو انہوں نے اطمینان اور خوشی کا اظہار فرمایا۔

یہ ۱۳۹۹ھ کا حج تھا۔ ہم تو محرم شروع ہونے سے پہلے واپس آچکے تھے، لیکن بھائی صاحبان نے ۱۴۰۰ھ کا آغاز مکہ مکرمہ میں کیا، اور ان کے وہاں رہتے ہوئے جہیمان اور اس کے ساتھیوں کے حرم پر قبضے کا افسوسناک واقعہ پیش آیا۔ میری بڑی بھابی اُس وقت حرم کے اندر تھیں، اور بڑی مشکل سے باہر آسکیں۔
قطر کا نفرنس

حج سے واپسی کے بعد میں اور جسٹس افضل چیمہ صاحب محرم ۱۴۰۰ھ (مطابق نومبر ۱۹۷۹ء) میں قطر کی وزارت اوقاف کی دعوت پر ایک عالمی سیرت کانفرنس میں شرکت کے لئے دوحہ گئے، اور جب حرم کا یہ واقعہ پیش آیا، اُس وقت ہم قطر میں تھے۔ اس سفر کا مختصر حال میرے سفرناموں کے مجموعے "جہان دیدہ" میں شائع ہو چکا ہے۔

والدہ صاحبہ کا انتقال

اسی سال میرے لئے یہ عظیم حادثہ پیش آیا کہ میری والدہ صاحبہ رحمۃ اللہ علیہا جو عرصہ دراز سے صاحب فراش تھیں، وفات پا گئیں۔ یوں تو ہر بچہ اپنی ماں کا لاڈلا ہوتا ہے، لیکن میں بچپن کے حالات میں لکھ چکا ہوں کہ میرے ساتھ میری والدہ صاحبہ کا لاڈ پیار کچھ زیادہ ہی تھا، گیارہ بارہ سال کی عمر میں بھی میں کھانا انہی کے ہاتھ سے کھایا کرتا تھا۔ اپنی طویل بیماری میں بھی وہ میرے لئے سراپا شفقت و محبت تھیں۔ سالہا سال سے وہ پیٹ کی بیماری میں مبتلا تھیں، اور حضرت والد صاحب رحمۃ اللہ علیہ کی وفات کے بعد ان کی تکلیفوں میں اور اضافہ ہو گیا تھا۔ کئی بار ہسپتال میں بھی داخل رہیں، اور آخر کار ۲۳ رجب ۱۴۰۱ھ مطابق ۲۸ مئی ۱۹۸۱ء کو اپنے وقت معبود کو پہنچ گئیں، انا للہ وانا الیہ راجعون۔ "نقوش رفتگاں" میں قدرے تفصیل سے ان کے

بارے میں لکھ چکا ہوں۔ اللہ تعالیٰ انہیں جنت الفردوس میں اعلیٰ مقامات سے نوازیں۔ ان کے جانے کے بعد سر سے وہ چھاؤں اٹھ گئی جو ہر مشکل میں سہارا دیا کرتی تھی، اور جن کی دعاؤں کے بدولت اللہ تعالیٰ نے ہر مرحلے میں اپنے فضل و کرم سے نوازا ہے۔

ان کی وفات کے کچھ ہی عرصے کے بعد میری ایک نوزائیدہ بچی جس کا نام ہم نے جویریہ رکھا تھا، یرقان کے مرض میں رخصت ہو گئی۔ انا للہ وانا الیہ راجعون۔

وفاقی شرعی عدالت کی رکنیت

اسلامی نظریاتی کونسل میں میری رکنیت کے پہلے دور میں ایک مسئلہ یہ زیر بحث آیا تھا کہ دستور میں اسلامی قوانین کے نفاذ کے لئے عملی طریقہ یہ طے کیا گیا تھا کہ اسلامی نظریاتی کونسل سفارشات مرتب کر کے پارلیمنٹ میں پیش کرے، اور پارلیمنٹ اُن کے بارے میں حتمی فیصلہ کرے۔ اس طرح اسلامی نظریاتی کونسل دستور کے تحت محض ایک سفارشی ادارہ ہے، اُسے قوانین تبدیل کرنے کا بذات خود کوئی اختیار حاصل نہیں ہے۔ چنانچہ صدر ضیاء الحق صاحب کی حکومت سے پہلے اُس کی سفارشات کو کبھی کوئی عملی اہمیت نہیں دی گئی، بلکہ اُس کی سفارشات پارلیمنٹ میں پیش تک نہیں ہوئیں۔ اس طرح اسلامی قوانین کا نفاذ کہنے کو سات سال، اور عملی طور سے غیر معین مدت تک ملتوی ہو کر رہ گیا ہے۔

اس وجہ سے ہم نے کونسل کی طرف سے ایک دستوری ترمیم پر فی الجملہ اتفاق کیا تھا جس کے ذریعے اعلیٰ عدالتوں کو یہ اختیار دیا جائے کہ اُن میں جب یہ سوال آئے کہ کوئی قانون قرآن و سنت کے مطابق ہے یا نہیں، تو وہ اُس پر علماء اور ماہرین قانون کے دلائل سننے کے بعد اگر اس نتیجے پر پہنچیں کہ وہ قانون قرآن و سنت کے خلاف ہے، تو وہ اُسے کالعدم قرار دیدیں۔ اس طرح اسلامی قوانین کی طرف دو طرف سے پیش قدمی شروع ہو جائیگی۔ ہماری رائے میں یہ دستوری ترمیم نہایت مناسب تھی، اور ۳۳ علماء کرام نے ناظم الدین کمیٹی کی رپورٹ میں جو ترمیمات ۱۹۵۳ء میں تجویز کی تھیں، اُن میں بھی یہ کہا گیا تھا کہ سپریم کورٹ میں اس غرض سے ایک مستقل بنچ قائم کی جائے، البتہ ان ترمیمات میں یہ بھی کہا گیا تھا کہ اس بنچ میں اسلامی شریعت کے ماہر علماء کو بھی بطور جج مقرر کیا جائے، چنانچہ اُس موقع پر ہم نے یہی تجویز پیش کی۔ اور اُس پر اُس وقت کافی عرصے غور ہوا، اور اُس کے کئی مسودے تیار کئے گئے۔ ہمارا موقف یہ تھا کہ کسی قانون کے قرآن و سنت کے

موافق یا مخالف ہونے کا فیصلہ مکمل طور سے اُن جج حضرات پر چھوڑنا خطرناک ہوگا جنہوں نے قرآن و سنت کے علوم کی کوئی تعلیم و تربیت حاصل نہیں کی۔ اس پر کونسل میں کافی طویل بحثیں ہوتی رہیں، اور آخر کار جو تجویز مرتب ہوئی، اُس میں ہماری اس تجویز کو ایک اختلافی نوٹ کے طور پر شامل کیا گیا۔

کونسل کی نئی تشکیل کے بعد اس ترمیم پر اس طرح عمل ہوا کہ دستور میں ترمیم کر کے فیڈرل شریعت کورٹ (دفاقی شریعت عدالت) کے نام سے ایک نئی عدالت قائم کی گئی جس کو یہ اختیار دیا گیا کہ وہ کسی بھی شہری کی درخواست پر کسی مروجہ قانون کو شریعت کے خلاف قرار دیکر اُسے ایک معین تاریخ سے بے اثر قرار دے سکتی ہے۔ اس عدالت کی تشکیل میں علماء کی شمولیت کا کوئی ذکر نہیں تھا۔ البتہ مشیر عدالت کے طور پر علماء بھی پیش ہو سکتے تھے۔ اس عدالت کے لئے ججوں کے تعین میں بھی اسلام سے کسی طرح کے لگاؤ کا کوئی اہتمام نہیں تھا۔ نتیجہ یہ ہوا کہ جب اس نے کام کرنا شروع کیا تو اُس کی طرف سے عجیب و غریب فیصلے سامنے آنے لگے، اور مؤرخہ ۲۱ مارچ ۱۹۸۱ء کو اس نے حدود آرڈی منس کے اُس حصے کو قرآن و سنت کے خلاف قرار دیدیا جس میں زانی معصن کے لئے رجم کی سزا مقرر کی گئی تھی۔ اس کے علاوہ ایک جج صاحب نے شراب کی حرمت کو بھی مشکوک بنانے کی کوشش کی۔

یہ فیصلے سامنے آئے، تو ملک بھر میں اس کے خلاف شدید رد عمل ہوا، اور یہ مطالبہ زور پکڑ گیا کہ اس عدالت میں قرآن و سنت کا صحیح علم رکھنے والے علماء کو جج مقرر کیا جائے۔ اخباری بیانات، مضامین اور جلسوں میں یہ مطالبہ تسلسل کے ساتھ جاری رہا۔ اللہ تعالیٰ حضرت مولانا مفتی زین العابدین صاحب اور حضرت مولانا حکیم عبدالرحیم اشرف صاحب (رحمۃ اللہ علیہما) کو جزائے خیر عطا فرمائیں کہ انہوں نے اس معاملے میں تمام مکاتب فکر کے ۴۵ علماء کا اجتماع منعقد کیا، اور اُن کے حکم سے میں نے ایک مدلل یادداشت تیار کی جو راولپنڈی میں ۴۵ علماء کے سامنے پیش کی گئی، اور معمولی ترمیمات کے بعد اُس پر سب نے دستخط کئے۔

ان دونوں بزرگوں کا یہ طریقہ تھا کہ ملک کے دینی مسائل میں وہ صدر مملکت جناب محمد ضیاء الحق صاحب سے ملتے رہتے تھے، اور وہ ان کی مخلصانہ آراء کو بڑی اہمیت دیا کرتے تھے۔ چنانچہ انہوں نے صدر مرحوم سے ان ۴۵ علماء کی ملاقات کا وقت لیا۔ میں بھی اُن میں شامل تھا۔ یہ یادداشتیں جس میں یہ مطالبہ کیا گیا تھا کہ فیڈرل شریعت کورٹ اور سپریم کورٹ کی شریعت اپیلیٹ بینچ میں علماء کو بطور جج مقرر کیا جائے، صدر صاحب کو

پیش کی گئی۔ طویل گفتگو کے بعد صدر صاحبؒ نے اس مطالبے کو تسلیم کیا، لیکن انہوں نے حاضرین سے کہا کہ آپ اُن علماء کے نام متفقہ طور پر پیش کریں جنہیں فیڈرل شریعت کورٹ میں جج بنایا جاسکے، اور اس طرح انہی ۴۵ علماء پر یہ ذمہ داری ڈال دی کہ وہ ان علماء کے نام تجویز کریں۔

صدر محمد ضیاء الحق صاحب مرحوم کی یہ شریفانہ عادت تھی کہ وہ اپنے ملاقاتیوں کو کار تک پہنچانے کے لئے آیا کرتے تھے۔ چنانچہ اُس وقت بھی اجلاس کے اختتام پر جب وہ ہمیں کار تک پہنچانے کے لئے آئے تو مجھے الگ لے جا کر کہا کہ میں آپ کو ایک نئی ذمہ داری سونپنے والا ہوں، اُس کے لئے تیار رہیں۔ یہ کہہ کر انہوں نے مجھے کچھ کہنے کا موقع نہیں دیا، اور دوسرے حضرات کو رخصت کرنے میں مصروف ہو گئے۔ اگرچہ انہوں نے "ذمہ داری" کی کوئی تفصیل نہیں بتائی تھی، لیکن مجھے اندازہ یہ ہوا کہ شاید وہ مجھے عدالت میں بھیجنے پر غور کر رہے ہیں۔ چونکہ ناموں کے انتخاب کی ذمہ داری انہوں نے ان ۴۵ علماء پر ڈال دی تھی، اس لئے مذکورہ دونوں بزرگوں نے راولپنڈی ہی میں دوبارہ اجتماع منعقد کرنے کا فیصلہ کر لیا۔ لیکن میں نے اُس اجتماع میں شرکت سے کسی طرح معذرت کر لی، اور اپنی طرف سے علماء وقت میں سے چند اُن حضرات کے نام تجویز کر کے اجتماع میں بھیج دیئے جن کے بارے میں میرا اندازہ تھا کہ وہ علمی قابلیت کے ساتھ انگریزی سے بھی واقف ہیں۔ ان میں مولانا عبدالقدوس قاسمی صاحب (رحمۃ اللہ علیہ) فاضل دیوبند اور بریلوی مکتب فکر کے جناب مفتی شجاعت علی قادری صاحبؒ کے نام مجھے یاد ہیں۔ یہ نام حضرت مفتی زین العابدین صاحبؒ اور حضرت حکیم عبدالرحیم اشرف صاحبؒ کے حوالے کر کے میں کراچی واپس آ گیا۔ مجھے اندیشہ تھا کہ صدر صاحبؒ اور ان علماء کی طرف سے شاید مجھ سے یہ اصرار کیا جائے کہ میں عدالت میں جج بننا قبول کر لوں، لیکن میرے لئے اپنی نااہلی کے احساس کے ساتھ یہ شدید رکاوٹ تھی کہ میں دارالعلوم کو چھوڑ نہیں سکتا تھا، اور عدالت میں تقرر کے بعد مجھے لازماً اسلام آباد میں قیام کرنا ہوتا، دوسرے مجھے یہ بھی اندازہ نہیں تھا کہ میں واقعی وہاں کوئی خدمت انجام دے سکوں گا۔ راولپنڈی میں علماء کا جو اجتماع ہو رہا تھا، اُس کے بارے میں بھی میں نے کراچی پہنچ کر کچھ معلومات حاصل نہیں کیں کہ اُس میں کن کن کے نام تجویز ہوئے۔ اس واقعے کو کئی دن گزر گئے، تو اچانک ریڈیو اور ٹی وی پر یہ خبر نشر ہوئی کہ فیڈرل شریعت کورٹ کی تشکیل نو کی گئی ہے، اور اُس میں دستوری ترمیم کے ذریعے تین علماء ججوں کو شامل کر لیا گیا ہے۔ ان میں ایک نام میرا تھا، ایک جناب پیر کرم شاہ صاحب رحمۃ اللہ علیہ کا، اور تیسرا جناب ملک غلام علی صاحب رحمۃ اللہ علیہ کا، جو مولانا سید ابوالاعلیٰ مودودی

صاحب" کے معاون خصوصی تھے، اور جن کے ساتھ "خلافت و ملوکیت" کے موضوع پر میرا قلمی مباحثہ ہوا تھا۔ میں یہ خبر سن کر سخت شش و پنج میں پڑ گیا۔ صدر صاحب مرحوم سے فون کے ذریعے مختلف مسائل پر گفتگو ہوتی رہتی تھی، کبھی کبھی وہ خود بھی فون کر لیا کرتے تھے۔ لیکن اس موقع پر انہوں نے اعلان سے پہلے مجھ سے کوئی رابطہ بھی نہیں کیا تھا، میں اپنے اعذار اور پر عرض کر چکا ہوں، ان کی وجہ سے میرے لئے اس پیشکش کو قبول کرنا سخت مشکل ہو گیا، اور میرا ارادہ ہوا کہ میں صدر صاحب کو فون کر کے ان سے معذرت کر لوں، دوسری طرف مجھے یہ بھی احساس تھا کہ بڑی کوشش کے بعد ایک اچھی صورت پیدا ہوئی ہے، اُس سے بالکل الگ ہو بیٹھنے سے کہیں اصل مقصد ہی فوت نہ ہو جائے۔ میں اسی شش و پنج کی حالت میں تھا کہ حضرت مفتی زین العابدین صاحب" اور حضرت حکیم عبدالرحیم اشرف صاحب" دونوں بزرگ دارالعلوم تشریف لائے، اور انہوں نے بتایا کہ راولپنڈی کے اجتماع نے باتفاق رائے تمہارا نام تجویز کر کے بھیجا ہے، اور اسی کی بنا پر صدر صاحب نے یہ اعلان کر دیا ہے۔ اب تمہیں اس کام کو نبھانا ہی ہوگا۔ میں نے اپنے مذکورہ اعذار پیش کئے تو انہوں نے فرمایا کہ ہمارے نزدیک تمہارا اس منصب کو قبول کرنا تم پر فرض ہے، اور اگر عذر کرو گے، تو پھر اسلامی قانون کے مطالبے سے دست بردار ہو جاؤ۔

ان بزرگوں کے بذات خود تشریف لانے سے یوں بھی میں شرمندہ تھا، اور ان کے ارشاد میں وزن بھی تھا، چنانچہ میں نے اپنے شیخ حضرت عارفی قدس سرہ کو ساری صورت حال بتائی۔ حضرت نے ایک ایسا مشورہ دیا جس سے دل کو بڑا اطمینان نصیب ہوا۔ حضرت نے فرمایا کہ شعبان کی چھٹیوں کا زمانہ آرہا ہے جس میں دارالعلوم کی تعلیم ختم ہو جائیگی، اُس کے بعد شوال کے آخر تک دارالعلوم میں تدریس کی چھٹی رہے گی۔ اس وقت تمہارا اس منصب کو قبول کرنے سے انکار مناسب نہیں ہے۔ لہذا فی الحال دو مہینے کے ارادے سے چلے جاؤ، اور اس دوران کوشش کرو کہ کسی اور مناسب عالم کے تقرر پر حکومت کو راضی کر سکو۔ چنانچہ میں نے اللہ تعالیٰ کے بھروسے پر اسلام آباد جانے کا ارادہ کر لیا، اور مئی ۱۹۸۱ء میں وہاں پہنچ کر حضرت پیر کرم شاہ صاحب اور جناب ملک غلام علی صاحب کے ساتھ فیڈرل شریعت کورٹ کے رکن کی حیثیت سے حلف اٹھالیا۔ اُس وقت میری عمر ۳۶ سال تھی، اور شاید اعلیٰ عدلیہ میں سب سے کم عمر جج تھا۔

جاری ہے.....

